

“Досторго”

Сөзү: Рыспаев Сулайман

Обону: Артыков Кадыралы

Күтөм кечте келгилечи кубанычымды бөлүшүп,

Бажырайтып жүзүңөрдөн бакыт нурун төгүлтүп.

Кадыр билбес достор менен кантип өтсүн гүл өмүр?

Достук отун өчүрбөсүн майрам болор бул өмүр.

Отуралы куттуу кечте оо, досторум көңүлдүү,

Шашпа дейли, бар бол дейли, бул бир келген өмүрдү.

Силер келбей супсак болор бул кеченин шарабы,

Ыр-бий менен саймалансын өмүрдүн бир барагы.

Биз болбосок толбой турар достуктун ыр кесеси,

Ыр-күү менен жадырасын өмүрдүн бир кечеси.

Бермет чачып жүзүңөргө белек болсун ошолор,

Ырга айлансын көңүлдөрдөн төгүп турган сулуу нур,

Күүгө айлансын жүрөктөрдөн төгүп турган жылуу нур.

Күтөм достор, жаздын гүлүн күндүн нурун күткөндөй,

Үйүм бүгүн шаңга толсун койбогула түк келбей.

Сагынычка толгон жүрөк алсын көпкө серпилип,

Ыр төгүлсүн, сыр төгүлсүн жүрөк эрксиз желпилип,

Бирге досум өткөрөлү мындай кечтин неченин,

Силер менен сезсем деймин өмүр майрам экенин,

Достор менен сезсем деймин жашоо майрам экенин.